

Mánaðarbræv

Sendistova Føroya til Íslands

November 2017

FUNDIR, TILTØK O.A. Í NOVEMBER, M.A.:

4. des. uppfylgingarfundur við ísl. Uttanríkisráðið.

5. des. til móttöku hjá japanska sendiharranum í sambandi við "Birthday of His Majesty the Emperor of Japan"

6. des. til móttöku hjá finska sendiharranum í sambandi við 100 ára dagin fyri, at Finland gjørdist sjálvstøðugt ríki.

14. des. taka lut í setan av Altinginum í á.v.v. dómkirkjuni og í Altinginum.

14. des. til jólamóttöku hjá bretska sendiharranum.

15. des. vitjan og fund við nýggja samskiparan av føroyskum sjúklingum, sum koma til Íslands.

19. des. til norðurlendska jólamóttöku hjá dansku sendikvinnuni fyri norðurlendsku sendifólkunum og starvsfólki tess.

NÝGGJA SAMGONGAN FÆR GÓÐA UNDIRTØKU

Næstan fyra av fimm veljarum stuðla nýggju ríkisstjórnini í veljarakanning, sum er kunngjørd nakrar dagar eftir at stjórnin tók við. Talan er um, at 78% av teimum spurdu, siga seg taka undir við stjórnini, meðan 22% ikki taka undir við henni. Stuðulin til stjórnina er størri millum tey, sum eru 50 ár og eldri og minni millum tey, ið eru millum 18 – 49 ár. Talan er um á.v.v. 85% og 73%.

» Gallup, sum hevur gjørt kanningin, vísir á, at eingin stjórn í hesari øldini hevur fingið størri undirtøku, burtursæð frá ríkisstjórnini millum Sjálfstæðisflokkinn og Samfylkingina, sum fekk undirtøku frá 83% ein mánað eftir valið í 2007.«

Til samanberingar kann nevast, at undanfarna ríkisstjórn (millum Sjálfstæðisflokkinn, Viðreisn og Björt Framtíð) fekk einans undirtøku frá 35% í januar 2017, stutt eftir at hon tók við, sum er tað minsta, ein ríkisstjórn hevur fingið og er tað einastu ferð, at ein ríkisstjórn ikki hevur fingið stuðul frá einum meiriluta av veljarunum, stutt eftir at hon hevur tikið við.

Hevði val verið í dag, so hevði Sjálfstæðisflokkurin verið størsti flokkur við góðum 26% í mun til góð 24% til valið 28. oktober. Vinstra grønu hevði verið næststørsti flokkur við 23,5% í mun til 19,2% til seinasta val. Framsóknarflokkurin hevur eina líttla framgongd frá 10,7% við seinasta val til 11,3% nú. Umsett til altingsmannatal, so hevði framgongdin verið 9 altingslimir hjá samgonguni (Sjálfstæðisflokkurin +3, Vinstra grønu +6 og Framsóknarflokkurin óbroytt). Allir andstøðuflokkarnir ganga aftur uttan Samfylkingin, sum gongur fram frá 12,1% til seinasta val til 13,4%. Hetta hevði givið flokkinum tveir altingslimir afturat, frá 7 til 9 altingslimir.

Men soleiðis var tað ikki áðrenn samgongan millum Sjálfstæðisflokkinn, Framsóknarflokkinn og Vinstra grønu varð skipað. Fyrst vóru tveir altingslimir í Vinstra grønu ímóti, at flokkurin fór í samráðingar við Sjálfstæðisflokkinn, og tá ið støða skuldi takast til samgonguskjalið, vóru somu tveir altingslimir ímóti, saman við einum 20% av floksleiðsluni. Í hinum báðum flokkunum var full undirtøka. Hóast hetta, so eru tað Vinstra grønu, sum ganga nógv mest fram í nýggju veljarakanningini.

Altingið verður sett 14. desember og verður tað fyrsti fundur eftir valið 28. oktober. Alttingsfíggarlógaruppskotið fyri 2018 varð lagt fram fyri valið og var tað

ætlanin hjá nýggju samgonguni, at leggja sama uppskot fram aftur. Samgonguflokkarnir fundaðist við andstøðuflokkarnar um hetta, men tað vildu teir ikki hoyra talan um. Andstøðuflokkarnir ynsktu, at samgongan legði nýtt uppskot fram, sum endurspeglar politikkin hjá nýggju samgonguni. Hesum eftirlíkaði samgongan og verður uppskot til altingsfíggarlóg fyri 2018 gjørt av nýggjum. Uppskotið verður lagt fram á Altingsfundinum 14. desember.

ÍSLENSK FRÁGREIÐING UM BREXIT – MØGULIGAR AVLEIÐINGAR



Ísland og Brexit

Greining hagsmuna
vegna útgöngu Bretlands úr EES

November 2017



Mynd 1. Nýggj frágreiðing, sum greinar móguligar avleiðingar av Brexit fyri Ísland.

Íslenska stjórnin hevur júst latið úr hondum eina frágreiðing um kanning av móguligum avleiðingum fyri Ísland, tá Bretland fer úr EES. Bretski marknaðurin er ein sera týðningarmikil marknaður fyri Ísland, og tí hevur íslenska stjórnin arbeitt hart fyri at tryggja, at áhugamálini hjá Íslandi eru varð og at hugsandi móguleikar ikki fara afturvið borðinum. Tí hava fleiri ráðharrar og embætisfólk havt fundir á høgum stigi við bretsku starvsfelagar sínar, samstundis sum arbeitt verður tætt við hini EFTA londini og við ES og tess limalond. Ísland er bæði framtakssamt og nýhugsandi, tá tað kemur til framtíðarmóguleikar og er bjartskygt um at eitt uppbyggjandi úrslit fer at spyrjast burturúr.

Íslenska stjórnin hevur tí kannað móguligu avleiðingarnar av Brexit, umframt eina ímyndaða hendingagongd, har EES reglurnar hildu upp at virka millum Ísland og Bretland. Frágreiðingin vísir í hovuðsheitum formliga lögfrøðiliga grundarlagið á hvørjum øki, sum er fevnt av EES avtaluni og meting av móguligari avleiðing av, at hesar reglur ikki longur eru í gildi móttvegis Bretlandi.

Talan er um 26 øki, t.d. Marknaðaratgongd, Matvørutrygd, Arbeidsmegin frítt at fara, Góðkenning av vinnuligum førleikum, Fíggarvirksemin, Tele- og Posttænastur, Sjóvegis flutningur, Flogferðsla, Útbúgving, mentan og vísindi.


Sí meira [her](#) (frágreiðingin á íslenskum) og [her](#) (samanumtøka á íslenskum)

FLEIRI ENN 120 NÝGGIR ALTINGSLIMIR SEINASTU 10 ÁRINI

Stór útskipting er av altingslimum. Síðan valið í 2007 hava yvir 120 nýggir altingslimir verið valdir. Bert seks altingslimir hava sitið síðan tá.

Til altingsval, líka síðan bankaskræðlið, hevur stór útskipting verið í Altinginum. Í 2007 komu 24 nýggir altingslimir á ting, í 2009 vórðu 27 nýggj tingfólk vald og aftur 27 nýggj í 2013. Í 2016 var talan um 31 nýggjar altingslimir, og á seinasta vali, komu 19 nýggir altingslimir inn í Altingið. Tó hava 5 av hesum 19 verið varaaltingslimir og hava tí verið á tingi av og á. Talan hevur sostatt verið um meira enn 120 nývald altingsfólk seinastu 10 árin.

Bert 7 altingsfólk hava sitið uttan slit seinastu 10 árin. Av teimum altingsfólkum, sum vórðu vald í 2007, sita hesi 7 í Altinginum í dag: Bjarni Benediktsson (sum í dag er fíggaráráðharri), Birgir Ármannsson, Guðlaugur Þór Þórðarson (sum í dag er uttanríkisráðharri), Jón Gunnarsson, Kristján Þór Júlíusson (sum í dag er fiskimálaráðharri) fyri Sjálfstæðisflokkinn, Katrín Jakobsdóttir (sum í dag er forsætisráðharri) og Steingrímur J. Sigfússon (sum í dag er altingsformaður) fyri Vinstra grønu. Tveir altingslimir, sum í dag sita í Altinginum, vóru eisini í Altinginum í 2007, men hava verið burturfrá í nøkur ár.



Mynd 2. Yvirlit yvir starvsaldur hjá altingsfólkunum

Í 2007 voru fimm flokkar umboðaðir í Altinginum, nefniliga Framsóknarflokkurinn, Frjálslyndi flokkurinn, Samfylkingin, Sjálfstæðisflokkurinn og Vinstra grønu. Eingin av teimum, sum vórðu vald í 2007, eru tingfólk fyri Framsóknarflokkinn í dag, fimm eru fyri Sjálfstæðisflokkinn, ein fyri Samfylkingina, sum nú hefur verið burturfrá í rúma tíð og tveir fyri Vinstra Grønu. Frjálslyndi flokkurinn er ikki til longur. Sum tað sæst á myndini til vinstri, so hefur meira enn helmingurin (33) sitið í altinginum í 1 ár ella styttri. Tilsamans eru 63 altingslimir.

BJARNI BENEDIKTSSON OFTAST STRIKAÐUR ÚT Á VALSEÐLUNUM

Íslenska valskipanin er soleiðis skipað, at flokkarnir gera av, hvør verður stillaður upp sum nr. 1, nr. 2 o.s.fr. og valevnini verða eisini vald í hesari røð. Hetta nevnist listaval. Um veljararnir eru ónøgdir við eitt valevni á tí lista, sum tey velja, so kunnu tey strika tað út.

Til valið hesaferð, varð Bjarni Benediktsson, táverandi forsætisráðharri og formaður í Sjálfstæðisflokkinum, útstrikaður 483 ferðir í sínum valdømi ella svarandi til 2,8% av samlaðu atkvøðunum, sum flokkurinn fekk í suðurvestur valdøminum. Næstur honum kom Ásmundur Friðriksson, ið eisini er tingmaður Sjálfstæðisflokksins, við 377 útstrikingum. Eftir hann kom Steingrímur J. Sigfússon, tingmaður Vinstra grønu við 258 útstrikingum. Fjórða mest útstrikaða valevnið gjørdist Ásmundur Einar Daðason úr Framsóknarflokkinum við 105 útstrikingum.

Ein veljari kann bert strika eitt valevni út hjá tí flokki, hann velur.



Mynd 3. Hesi fjóra valevnini vóru oftast útstrikað. Bjarni Benediktsson (ovast t.v.), Steingrímur J. Sigfússon, (ovast t.h.), Ásmundur Einar Daðason (niðast t.v.) og Ásmundur Friðriksson (niðast t.h.).

ÍSLAND Á FYRSTA PLÁSSI INNAN KT OG TELESAMSKIFTI

Ísland er nú komið á fyrsta plássið í heiminum í the World Trade markets' Rating list um støðuna og menningina av kunningarsamfelagnum í heiminum. Talan er um eina uppgerð, sum fevnir um 176 lond. Í fjør var Ísland nr. tvey á listanum, men er í ár farið fram um Suðurkorea, sum var nr. eitt í fjør. Á triðja plássinum er Sveis, og Danmark er á tí fjórða.

Ein av uppgávuunum í Altjóða Telesamskiftisfelagsskapinum er at hyggja at støðuni og menningini av kunningarsamfelagnum í heiminum. Frá 2009 hefur felagsskapurin almannakunngjørt eina ársfrágreiðing um støðuna um kunningarsamfelagið í heiminum. Tað samlaða úrslitið vísir støðuga menning í kunningarsamfelagnum í øllum londum á yvirlitinum, men stórir munur er á londunum og økjunum í heiminum.

Nøkur av teimum parametrum, sum máld verða, eru m.a.: Virkið mobilt breiðband, fast breiðband, brúkarar av alnetinum, húsarhald við interneti, húsarhald við teldu, altjóða internet breiðband fyri hvønn internet brúkara, fartelesfon hald, fastnet telefonhald.

Sí meira [her](#) (frágreiðing á enskum)

Ís 2017 Rank	Economy	Ís 2017 Value	Ís 2016 Rank	Ís 2016 Value	Rank Change
1	Iceland	8.98	2	8.78	↑
2	Korea (Rep.)	8.85	1	8.80	↓
3	Switzerland	8.74	4	8.66	↑
4	Denmark	8.71	3	8.68	↓
5	United Kingdom	8.65	5	8.53	→
6	Hong Kong, China	8.61	6	8.47	→
7	Netherlands	8.49	10	8.40	↑
8	Norway	8.47	7	8.45	↓
9	Luxembourg	8.47	9	8.40	→
10	Japan	8.43	11	8.32	↑
11	Sweden	8.41	8	8.41	↓
12	Germany	8.39	13	8.20	↑
13	New Zealand	8.33	12	8.23	↓
14	Australia	8.24	16	8.08	↑
15	France	8.24	17	8.05	↑
16	United States	8.18	15	8.13	↓
17	Estonia	8.14	14	8.16	↓
18	Singapore	8.05	20	7.85	↑
19	Monaco	8.05	18	8.03	↓
20	Ireland	8.02	19	7.90	↓

Mynd 4. Ísland er vorðið nr. 1 á yvirlitinum hjá Altjóða Telesamskiftisfelagsskapinum

RUSSARAR SMÍÐA SEKS NÝGGJAR TROLARAR EFTIR ÍSLENSKUM LEISTI.

Eitt av størstu russisku reiðaríunum, Norebo Group, hevur skrivað undir sáttmála við Severnaya Shipyard í St. Petersburg um bygging av seks frystitrolarum. Sniðgevingin er í hondunum á felagnum Nautic og Knarr. Hetta kemur fram í einari fráboðan frá Knarr, men aftanfyri standa íslensk feløg, sum Skaginn 3X, Nautic, Kælismiðjan Frost, Brimrún, Skipatækni ehf og Naust Marine. Føroysk feløg eru eisini partar av hesari verkætlan.

Skipini eru øll av sonevnda slagnum Enduro Bow og eru øll 81 metrar long og 16 metrar breið. Ætlanin er at byggingin skal byrja næsta ár og øll skulu verða liðug í 2023.

Vitaly Orlov, stjóri í LLC Norilab Management Company, sum er ein av feløgnum aftanfyri Norebo Group, hevur gjørt av, at byggingin skal fara fram eftir nýggjari og framtakshugaðari sniðgeving frá Nautic/Knarr.


Ætlanin er at skipini skulu fiska í truplum umstøðum í Norður Íshavinum og framleiða dygdarvørur í størri mongdum enn áður við mest framkomnari tøkni á marknaðinum.

ALTJÓÐA DAGAR Í HÁSKÓLA ÍSLANDS

8. november var altjóða dagur á Háskóla Íslands. Altjóða dagurin er eitt árligt tiltak fyri íslensk og altjóða lesandi, sum Háskóli Íslands skipar fyri. Fleiri lond og sendistovur veita kunning um lestrarmøguleikar í heimlandi sínum. Á altjóða degnum í ár, eins og undanfarnu árin, umboðaði sendistovan í Reykjavík Fróðskaparsetur Føroya og kunnaði um lestrarmøguleikar í Føroyum. Londini bjóðaðu teimum lesandi ymiskt undirhald, millum annað dans og ymiskan mat frá heimlandinum. Føroyska Sendistovan bjóðaði teimum lesandi SISU frá Føroya Bjór, sum varð rættiliga væl móttikin millum tey lesandi. Ein føroyskur lesandi á Háskóla Íslands, Beinir Rasmussen, var eisini við á altjóða degnum og svaraði spurningum frá altjóða lesandi um lestrarmøguleikar í Føroyum, saman við okkara starvslesandi Rasmus Holm. Sum heild var tiltakið væl eydnað, nógv lesandi vitjaðu básin hjá Sendistovuni og nógvir faldarar frá Fróðskaparsetrinum vórðu latnir teimum lesandi. Nógvar ábendingar eru frá tiltakinum um, at íslensk og altjóða lesandi hava vaksandi áhuga fyri Føroyum sum lestrar- og ferðamannaland. Sum heild eitt væleydnað tiltak í góðum samstarvi við Fróðskaparsetur Føroya.

VITJAN AV SENIORUM AV TERNURYGGI

10 seniorar vóru og vitjaðu Sendistovuna. Tey vildu vitja Sendistovuna og hoyra nærri um íslensk viðurskifti. Nógv varð spurt og fitt var av áhugaverdum kjaki. Tað, sum serliga var áhugavert hjá teimum vitjandi var, at frætta um, hvussu tað bar til hjá Íslandi at koma so skjótt úr sváru kreppuni, sum landið kom í. Eisini var stórus áhugi í at fáa nærri at vita um munin millum føroyska og íslenska samfelagið. Fleiri av teimum vitjandi høvdu áður verið í Íslandi, fyri nøkrum árum síðan. Tey kundu staðfesta, at nógvar broytingar vóru hendar seinnu árin, orsakað av øktu ferðavinnuni. Tey vitjandi vóru væl nøgd við lötuna í Sendistovuni.



Mynd 5. Nakað soleiðis fara frystitrolararnir at siggja út.



Mynd 6. Rasmus Holm, starvslesandi (t.v.) og Beinir Rasmussen, lesandi í Háskóla Íslands tóku sær av, at svara spurningum og greiða frá lestrarmøguleikum í Føroyum.



Mynd 7. Jóan Pauli Joensen og vinfólk á vitjan.

SENDISTOVA FØROYA Í REYKJAVÍK
TÚNGATA 14
101 REYKJAVÍK

Tlf. +354 511 3200 T-postur: reykjavik@uvmr.fo
www.uvmr.fo Finn okkum á [Facebook](https://www.facebook.com/uvmr.fo)